

22 ta' Frar

IL-KATEDRA TA' SAN PIETRU, APPOSTLU

*FESTA*

*Mill-Komun ta' l-Appostli*

**IS-SEJHA GHAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

**Salm 94 (95)**

**Ant.** Il-Mulej hu s-sultan ta' l-Appostli: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'ghana ta' radd il-ħajr,  
ngħannulu b'ghajat ta' ferħ.

**Ant.** Il-Mulej hu s-sultan ta' l-Appostli: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu s-sultan ta' l-Appostli: ejjew nadurawh.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu s-sultan ta' l-Appostli: ejjew nadurawh.

M'hux li kontu llum tisimgħu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu s-sultan ta' l-Appostli: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Il-Mulej hu s-sultan ta' l-Appostli: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu s-sultan ta' l-Appostli: ejjew nadurawh.

## UFFIĊĠJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

Ragħaj tal-merħla, Pietru, ilqa' talbna,  
u ħollna minn kull rabta ta' dñubietna  
bis-setgħa li tak Kristu sabiex b'kelmtek

tiftaħ u tagħlaq għall-bnedmin is-sema.

Lit-Trinità qaddisa, Alla wieħed,  
tifhir u sebħ jingħata, ġieħ u qawwa,  
u lilu waħdu s-setgħa fuq il-ħlejjaq,  
kif kien mill-bidu, issa w jibqa' għal dejjem. Ammen.

## **SALMODIJA**

**Ant. 1:** Pietru qal: Intom qtiltu lil Ġesù, imma Alla qajjmu mill-imwiet u gglorifikah.

### **Salm 18 (19)A**

Is-smewwiet ixandru l-glorja ta' Alla, \*  
għemil idejh tħabbar il-firxa tas-sema.  
Jum lil ieħor jagħti l-aħbar, \*  
lejl lil ieħor iwassal it-tagħrif.

Ma hemmx aħbar u anqas kliem, \*  
ma hemmx lehen li ma jinstemax.  
Ma' l-art kollha jasal lehenhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu,  
ferħana bħal ġgant għall-ġirja tagħha,  
minn truf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinħeba mis-sħana tagħha.  
Glorja.

**Ant. 1:** Pietru qal: Intom qtiltu lil Ġesù, imma Alla qajjmu mill-imwiet u gglorifikah.

**Ant.2:** Il-Mulej bagħat l-anġlu tiegħu, u ħelisni minn taħt idejn Erodi.

### **Salm 63 (64)**

Isma', o Alla, lehen it-tnehid tiegħi; \*

mill-biża' ta' l-ghadu ħarisli ħajti.  
Aħbini mill-konfoffa tal-ħżiena, \*  
mit-tixwix ta' dawk li jagħmlu l-ħażen,  
dawk li jsinnu bħal sejf ilsienhom, \*  
jitfgħu kliem iebes bħal vleġeġ,  
biex mill-moħba jolqtu 'l min hu bla ħtija, \*  
jolqtuh għal għarrieda, bla biża' ta' xejn.

Moħħhom shiħ fil-ħsieb ħażin tagħhom, †  
jiftiehm u kif jonsbu bil-moħbi, \*  
u jgħidu: "Min se jarana?"  
Ifittxu l-ħażen, †  
ifasslu pjan maħsub sewwa. \*  
Min jifhem moħħ u qalb il-bniedem!

Imma Alla bil-vleġeġ jolqothom; \*  
fdaqqa waħda jimtlew kollhom ġrieħi.  
Minħabba lsienhom isiru ħerba; \*  
kull min jarahom iċaqlaq rasu.  
U lkoll jimtlew bil-biża' ta' Alla,  
għemilu jxandru, \*  
u jifhmu sewwa kull ma għamel.

Jifraħ il-ġust fil-Mulej u fih jistkenn; \*  
jiftaħru dawk kollha ta' qalbhom safja.  
Glorja.

**Ant.2:** Il-Mulej baġħat l-anġlu tiegħu, u ħelisni minn taħt idejn Erodi.

**Ant. 3:** Shaba kollha dawl għattiethom, u lehen il-Missier instema': Dan hu Ibni l-ghaziz.

### **Salm 96 (97)**

Il-Mulej isaltan! †  
Ħa taqbeż l-art bil-ferħ, \*  
u jifirħu l-ħafna gzejjer!  
Shab u dlam hemm madwaru; \*  
is-sewwa u l-ħaqq is-sisien tat-tron tiegħu.  
In-nar jimxi quddiemu, \*

u jeqred madwaru l-għedewwa tiegħu.  
Il-beraq tiegħu jdawwal id-dinja; \*  
tara dan l-art u titriegħed.  
Bħax-xama' jdubu l-muntanji quddiem il-Mulej, \*  
quddiem is-Sid ta' l-art kollha.

Ixandru s-smewwiet il-gustizzja tiegħu; \*  
jaraw il-popli kollha s-sebħ tiegħu.  
Jinfixlu dawk kollha li jqimu l-idoli, †  
li jiftaħru bix-xbihat fiergħa tagħhom; \*  
u quddiemu jinxteħtu l-allat kollha.  
Tisma' dan u tifraħ Sijon, †  
jaqbzu bil-ferħ l-ibliet ta' Ġuda, \*  
minħabba l-gustizzja tiegħek, Mulej.  
Għax inti, Mulej, inti l-Għoli, †  
'il fuq mill-art kollha, \*  
ogħla ħafna mill-allat.

Iħobb il-Mulej lil min jobgħod il-ħażen, †  
iħares il-ħajja ta' ħbiebu, \*  
jehlishom minn idejn il-ħziena.  
Ifegġ id-dawl fuq il-gust, \*  
u l-hena għal qalb in-nies sewwa.  
Ifirħu, gusti, fil-Mulej, \*  
u fahħru l-isem qaddis tiegħu.  
Glorja.

**Ant. 3:** Shaba kollha dawl għattiethom, u leħen il-Missier instema': Dan hu Ibni l-għaziż.

**V/.** Mulej, għand min immorru?

**R/.** Inti għandek il-kliem tal-ħajja ta' dejjem.

## **LEZZJONI 1**

Qari mill-Ktieb ta' l-Atti ta' l-Appostli **Atti 11:1-18**

*Pietru u l-għnus li daru lejn il-Mulej*

F'dak iż-żmien : l-appostli u l-aħwa li kienu fil- Lhudija semgħu li l-pagani wkoll laqgħu l-kelma ta' Alla. Għalhekk, meta Pietru tela' Ġerusalem, dawk li kienu jzommu ċ-ċirkonċizzjoni bdew jeħduha miegħu u jgħidulu: "Inti għaliex dhalt għand nies li ma għandhomx iċ-ċirkonċizzjoni u kilt magħhom?"

Mbagħad Pietru qabad ifissrilhom kollox haġa b'haġa u qalilhom: "Jien kont qiegħed nitlob fil-belt ta' Ġaffa, xhin kelli dehra f'estasi; rajt xi haġa niezla mis-sema, qisha liżar kbir, miżmum mill-erbat itruf, u wasal sa hdejjja. Harist sewwa lej, u rajt bhejjem ta' l-art b'erba' saqajn, bhejjem selvaġġi, bhejjem li jitkaxkru, u tjur ta' l-ajru.

“U smajt lehen jgħidli: 'Qum, Pietru, oqtol u kul.' Imma jiena għedt: 'Le, Mulej! għax qatt ma daħal go fommi ikel maħmuġ u mnigġes!' Għal darb' oħra l-lehen mis-sema qalli, 'Dak li Alla saffa, inti ma għandekx tgħidlu mnigġes.' Dan ġara tliet darbiet, mbagħad kollox ittella' mill-ġdid lejn is-sema.

“Sewwasew f'dak il-ħin, fid-dar fejn konna waslu tlitt irġiel, mibgħuta għandi minn Ċesarija. L-Ispirtu qalli biex immur magħhom bla ma noqgħod nithasseb. Ġew ukoll miegħi is-sitt aħwa, u dħalna fid-dar ta' dak ir-raġel. Hu għarrafna kif kien ra l-aṅġlu f'daru, li waqaf quddiemu u qallu, 'Tbghat ġib minn Ġaffa lil Xmun, li jgħidulu Pietru; hu jgħidlek kliem li bih issalva int u l-familja tiegħek kollha'.

Kif qbadt nitkellem, l-Ispirtu s-Santu niżel fuqhom, bħalma kien niżel fuqna qabel. Ftakart imbagħad fil-kelma tal-Mulej, meta qal, 'Ġwanni għammed bl-ilma, iżda intom titgħammedu bl-Ispirtu s-Santu.' Mela jekk Alla tahom l-istess don kif ta lilna meta emminna fil-Mulej Ġesù Kristu, jien x'jien biex stajt nieqaf lil Alla?"

Meta semgħu dan il-kliem siktu, u bdew jagħtu glorja lil Alla u jgħidulu: "Mela Alla lill-pagani wkoll tahom l-indiema għall-ħajja!"

## **RESPONSORJU Lq 22:32; Mt 16:17b**

**R/.** Pietru, jiena tlabt għalik, biex il-fidi tiegħek ma tigix nieqsa. \* Inti mbagħad, meta terġa' ddu għas-sewwa, wettaq lil ħutek.

**V/.** Mhux bniedem tad-demmi u l-laħam uriek dan, imma Missieri li hu fis-smewwiet. \* Inti mbagħad, meta terġa' ddu għas-sewwa, wettaq lil ħutek.

## **LEZZJONI II**

Qari mid-Diskorsi tal-Papa San Ljun il-Kbir

## *Il-Knisja ta' Kristu hi mibnija fuq il-fidi sħiha ta' Pietru*

Minn fost kulħadd, Pietru waħdu ntagħzel, u tqiegħed fuq il-hidma għas-sejha tal-ġnus kollha, fuq l-Appostli kollha, u fuq il-missirijiet kollha tal-Knisja. Għalkemm ħafna huma s-sacerdoti u ħafna r-rgħajja fil-poplu ta' Alla, sewwsew huwa Pietru li jmexxi lil kulħadd, taħt il-mexxej il-kbir, li hu Kristu. Għezież, kemm hu kbir u ta' l-għageb is-sehem li Kristu għoġbu jagħti lil dan ir-raġel mis-setgħa tiegħu stess! U jekk Kristu għoġbu wkoll jagħti sehem minn din l-istess setgħa tiegħu lill-Appostli u 'l-mexxejja l-oħra, jekk hu ma ċaħadx jagħti lill-oħrajn sehem minn dak li għandu hu, huwa qatt ma tahom xejn jekk mhux permezz ta' Pietru.

Il-Mulej staqsa lill-Appostli kollha biex jgħidulu n-nies x'jaħsbu fuqu. It-twegħib tagħhom ilkoll ħa daqshekk fit-tul daqskemm damu biex ifissru l-ħafna fehmiel li ma kinux jaqblu bejniethom għax il-bnedmin ma kienu jafu xejn.

Iżda hekk kif staqsa lid-dixxipli x'jaħsbu huma fuqu, minnufih, l-ewwel wieħed li stqarr lill-Mulej kien dak li hu l-ewwel fid-dinjità fost l-appostli. U qal: *Inti l-Messija, Bin Alla l-ħaj*. U wiegħbu Ġesù: *Hieni int, Xmun, bin Ġona, għax mhux bniedem tad-demmi u l-laħam uriek dan, imma Missieri li hu fis-smewwiet; jġigifieri, għalhekk int hieni, għax Missieri wriek dan, ma ħallejtx il-fehma tal-bnedmin tqarraq bik, iżda s-sema nebbħek u għallmek; mhux bniedem tad-demmi u l-laħam uriek min jien, imma dak li jiena Ibnu l-waħdieni*.

*U jiena ngħidlek*, qallu: jġigifieri, kif Missieri wriek id-divinità tiegħi, hekk jiena ngħarrfek id-dinjità tiegħek. *Inti Pietru*: fi kliem ieħor, għalkemm jiena l-blata sħiha u *l-ġebbla tax-xewka* li norbot il-bini kollu, għalkemm jiena l-pedament li ħadd ma jista' jqiegħed ieħor floku, madankollu inti wkoll blata, għax inti mwettaq bil-qawwa tiegħi, biex dak li hu tiegħi bis-setgħa li għandi jien, inti wkoll tiegħu sehem fih miegħi.

*U fuq din il-blata jiena nibni l-Knisja tiegħi u s-setgħat ta' l-infern ma jegħlbuhix*. Fuq din is-saħħa jiena nibni tempju etern, fuq din il-fidi sħiha ntella' l-bini tal-Knisja tiegħi bil-quċċata tagħha fis-smewwiet.

Is-setgħat ta' l-infern ma jzommu qatt lil din l-istqarrija, il-ħbula tal-mewt ma jorbtuhix, għax il-kelma tagħha hi l-kelma tal-ħajja. Hija ttella' fis-sema lil min jistqarrha, u titfa' fl-infern lil min jiċċadha.

Għalhekk qallu lil Pietru: *Jiena nagħtik l-imfietaħ tas-saltna tas-smewwiet, u kull ma torbot fuq l-art ikun marbut fis-smewwiet, u kull ma tholl fuq l-art ikun maħlul fis-smewwiet*.

Il-jedd ta' din is-setgħa għadda wkoll lill-Appostli l-oħra, il-kmand mogħti d'dan id-digriet twassal ukoll lill-kapijiet kollha tal-Knisja; iżda m'hux ta' xejn thalla fil-ħsieb ta' wieħed dak li ġie kkmandat lil kulħadd. Dan ġie fdat b'mod

speċjali lil Pietru, għax Pietru hu l-mudell li lejha għandhom iħarsu l-mexxejja kollha tal-Knisja.

### **RESPONSORJU ara Mt 16:19**

**R/.** Pietru, qabel ma sejjahlek mid-dgħajsa, għaraftek, qeghedtek kap tal-poplu tiegħi, \* U tajtek l-imfietah tas-saltna tas-smewwiet.

**V/.** Kull ma torbot fuq l-art ikun marbut fis-smewwiet, u kull ma tholl fuq l-art ikun mahlul fis-smewwiet. \* U tajtek l-imfietah tas-saltna tas-smewwiet.

### **INNU LILEK, O ALLA, INFÄHRU.**

Lilek, o Alla, infäħru: \* lilek b'Mulej nistqarru.

Lilek Missier ta' dejjem, \* id-dinja kollha tqimek.

Lilek l-angli kollha, \*

    Lilek is-smewwiet u l-qawwiet kollha tagħhom,

Lilek il-kerubini u s-serafini \*

    Ixandruk bla heda:

Qaddis, \* Qaddis, \* Qaddis \*

    Il-Mulej Alla ta' l-eżerċiti.

Is-smewwiet u l-art mimlija \*

    bil-kobor tas-sebħ tiegħek.

Lilek tfahħar \*

    Il-ġemgħa gloriuża ta' l-Appostli.

Lilek ifahħar \*

    l-għadd sabiħ tal-Profeti.

Lilek ifahħru \*

    il-qtajja' tal-martri rebbieħa kollhom bjuda.

Mad-dinja kollha \* il-Knisja mqaddsa tistqarr fik:

il-Missier \* ta' kobor bla qjies

l-Iben tiegħek miqjum, \* veru u waħdieni

u l-Ispirtu s-Santu, \* id-Difensur

Kristu, \* inti s-Sultan gloriuż.

Inti minn dejjem \* Bin il-Missier.

Int, biex teħles lill-bniedem, \*

    ma stmerrejtix tinzel f'guf ta' Vergni.

Int hriġt rebbieħ fuq is-setgħa tal-mewt, \*

    u ftaħt is-saltna tas-smewwiet għal min jemmen.



Int qiegħed fil-leminija ta' Alla, \*  
fis-sebħ tal-Missier.  
Aħna nemmnu \*  
li int għad terga' tigi bħala mħallef.  
Nitolbuk għalhekk li tghin lill-qaddejja tiegħek, \*  
li int fdejt b'demmek il-għażiż.  
Aghmel li nissieħbu mal-qaddisin tiegħek \*  
fil-glorja ta' dejjem.

Salva lill-poplu tiegħek, Mulej, \*  
bierek lill-wirt tiegħek.  
Kun ir-ragħaj tagħhom, \*  
erfagħhom għal dejjem.  
Minn jum għall-ieħor \* aħna nberkuk;  
u nfahħru ismek għal dejjem, \*  
u għal dejjem ta' dejjem.  
Aghmel, Mulej, li llum \*  
inħarsu ruħna minn kull dnuv.  
Henn għalina, Mulej, \* henn għalina.  
Ha tkun fuqna, Mulej, it-tjieba tiegħek, \*  
kif fik hi t-tama tagħna.  
Fik, Mulej, jien nistkenn: \*  
ma jkolli qatt għax ninfixel.

## **TALBA**

O Alla li tista' kollox, aghmel li ebda taqlib ma jcaqlaq lilna li inti bnejt fuq is-sisien qawwija tax-xhieda li tak l-appostlu San Pietru. B'Ibnek Ġesù Kristu Sidna, li miegħek jghix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.  
**R/.** Inroddu ħajr lil Alla.

## **IT-TIFHIR TA' SBIH IL-JUM**

V/. O Alla, ejja eħlisni.  
R/. Mulej, fittex għinni.  
Glorja. Kif kien mill-bidu. Hallelujah.

## INNU

L-Appostlu Pietru, b'ordni ta' l-Imghallem,  
iholl l-irbit tal-ktajjen, jirgħa l-merħla,  
lill-Knisja jgħallem, lin-nagħaġ kollha jħares,  
sabiex iżommhom bghod mill-lpup ħattafa.

Li jorbot hu fuq l-art, ukoll fis-sema  
ikun marbut; u dak li jħoll hawn isfel,  
hemm fuq ukoll ikun maħlul; ma' Kristu  
fl-aħħar taż-żmien għad jagħmel ħaqq mid-dinja.

B'għanjiet ta' glorja lill-Missier infahħru,  
kull ġieħ u setgħa lill-Wahdieni tiegħu,  
il-ħajr u l-qawwa lill-Ispirtu s-Santu,  
it-Trinità ta' dejjem, Alla wieħed. Ammen.

## SALMODIJA

**Ant. 1:** Il-Mulej qal lil Xmun Pietru: La tibżax, minn issa 'l quddiem tkun taqbad in-nies.

### Salm 62 (63), 2-9

Alla, Alla tiegħi int; \*  
lilek ħerqan infittex.  
Ruħi bil-għatx għalik, †  
għalik imxennaq jiena, \*  
bħal art niexfa, maħruqa, bla ilma.  
Għalhekk ġejt narak fit-tempju mqaddes tiegħek, \*  
biex nitgħaxxaq bis-setgħa u l-glorja tiegħek.  
Għax it-tjieba tiegħek aħjar mill-ħajja, \*  
xufftejja jxandru t-tifhir tiegħek.

Għalhekk inbierkek tul ħajti kollha; \*  
ngħolli jdejja u nsejjah ismek.

Bħal b'ikel mill-aħjar li jsemmen nimtela, \*  
u jgħannilek fommi b'xufftejn ferrieħa,  
meta, mimdud fuq friexi, fik niftakar, \*  
u naħseb fuqek fis-sahriet tal-lejl.  
Għax int kont għajnuna għalija, \*  
għad-dell ta' gwenħajk ngħanni bil-ferħ.  
Miegħek tingħaqad ruħi, \*  
int twezinni bil-leminja tiegħek.

**Ant. 1:** Il-Mulej qal lil Xmun Pietru: La tibżax, minn issa 'l quddiem tkun taqbad in-nies.

**Ant. 2:** Inti l-Messija, Bin Alla l-ħaj. U hieni int, Xmun Pietru.

### **Kantiku (Dan 3,57-88.56)**

Bierku, għemejjel kollha tal-Mulej, il-Mulej, \*  
faħħruh u għolluh għal dejjem.  
Bierku, angli tal-Mulej, il-Mulej; \*  
bierku, smewwiet, il-Mulej.  
Bierku, ilmijiet kollha ta' fuq is-sema, il-Mulej; \*  
bierku, setgħat kollha, il-Mulej.  
Bierku, xemx u qamar, il-Mulej; \*  
bierku, kwiekeb tas-sema, il-Mulej.

Bierku, xita u nida kollha, il-Mulej; \*  
bierku, irjieħ kollha, il-Mulej.  
Bierku, nar u sħana, il-Mulej; \*  
bierku, bard u ksieħ, il-Mulej.  
Bierku, nida u borra, il-Mulej; \*  
bierku, silg u bard, il-Mulej.  
Bierku, glata u silg, il-Mulej; \*  
bierku, iljieli u granet, il-Mulej.  
Bierku, dawl u dlam, il-Mulej; \*  
bierku, beraq u sħab, il-Mulej.

Ħa tbierak l-art il-Mulej, \*  
ħa tfaħħru u tghollih għal dejjem.  
Bierku, muntanji u għoljiet, il-Mulej; \*  
bierku, kull ma jinbet fl-art, il-Mulej.  
Bierku, għejun, il-Mulej; \*

bierku, ibħra u xmajjar, il-Mulej.  
Bierku, ħut kbir u kull ma jżiġġ fl-ilma, il-Mulej; \*  
bierku, tjur kollha ta' l-ajru, il-Mulej.  
Bierku, bhejjem u mrieħel kollha, il-Mulej; \*  
bierku, ulied il-bnedmin, il-Mulej.

Bierek, Izrael, il-Mulej, \*  
faħħruh u ġħolluh ġħal dejjem.  
Bierku, qassisin tal-Mulej, il-Mulej; \*  
bierku qaddejja tal-Mulej, il-Mulej.  
Bierku, spirti u rwieħ tal-ġusti, il-Mulej; \*  
bierku, qaddisin u intom ta' qalb umli, il-Mulej.  
Bierku, Ħananija, Ġħazarija u Misael, il-Mulej, \*  
faħħruh u ġħolluh ġħal dejjem.  
Inbierku l-Missier u l-Iben u l-Ispirtu s-Santu; \*  
infahħruh u ngħolluh ġħal dejjem.  
Imbierek int, Mulej, fil-wisa' kollu tas-sema, \*  
ta' min jġħollik u jsebbħek fuq kollox ġħal dejjem.

**Fl-aħħar ta' dan il-kantiku l-Glorja ma tingħadx.**

**Ant. 2:** Inti l-Messija, Bin Alla l-ħaj. U hieni int, Xmun Pietru.

**Ant. 3:** Il-Mulej qal lil Pietru: Jiena nagħtik l-imfietah tas-saltna tas-smewwiet.

### **Salm 149**

Ġħannu lill-Mulej ġħanja ġħdida: \*  
fil-ġemgħa ta' ħbiebu t-tifħir tiegħu  
Ħa jifrah Izrael bil-Ħallieq tiegħu, \*  
u jithennew ulied Sijon bis-sultan tagħhom  
Ħa jfahħru biż-żfin l-isem tiegħu, \*  
bid-daqq tat-tanbur u tač-četra!  
Ġħax il-Mulej jitgħaxxaq bil-poplu tiegħu, \*  
u jsebbah lill-fqajrin bir-rebħa.

Bil-glorja jithennew ħbiebu, \*  
u jaqbzu bil-ferħ fuq friexhom!  
It-tifħir ta' Alla jkun fuq fommhom, \*  
u sjuf b'żewġt ixfar f'idejhom,  
biex jistgħu jithallsu mill-ġnus, \*

u jagħtu l-kastig lill-popli,  
jorbtu bil-ktajjen is-slaten tagħhom, \*  
bi rbit tal-ħadid il-kbarat tagħhom,  
jagħmlu minnhom il-ħaqq miktub għalihom: \*  
dan hu għieħ għall-ħbieb tiegħu kollha.  
Glorja.

**Ant. 3:** Il-Mulej qal lil Pietru: Jiena nagħtik l-imfietah tas-saltna tas-smewwiet.

### **LEZZJONI QASIRA Atti 15:7b-9**

Alla għażilna minn fostkom biex, minn fommi, il-pagani jisingħu l-kelma tal-Bxara t-tajba u jemmnu. U Alla, li jagħraf il-qlub, xehed għalihom billi tahom l-Ispirtu s-Santu kif tah lilna wkoll. U ma għamel ebda għażla bejnna u bejnhom, imma saffielhom qalbhom bil-fidi.

### **RESPONSORJU QASIR**

**R/.** Int tqegħedhom kapijiet \* fuq l-art kollha. Int.

**V/.** Ifakkru l-isem tiegħek, Mulej. \* Fuq l-art kollha. Glorja. Int.

**Ant. tal-kantiku ta' Żakkarija:**

Il-Mulej qal lil Xmun Pietru: Jiena tlabt għalik, biex il-fidi tiegħek ma tiġix nieqsa. Inti mbaġhad, meta terġa' lura għas-sewwa, wettaq lil hutek.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*

bil-ġustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tnejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnu biethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Il-Mulej qal lil Xmun Pietru: Jiena tlabt għalik, biex il-fidi tiegħek ma tiġix nieqsa. Inti mbagħhad, meta terġa' lura għas-sewwa, wettaq lil ħutek.

**PREĊI**

Ħuti għeżiež, bil-ħidma ta' l-Appostli sirna werrieta tas-sema. Inroddu ħajr lil Alla għall-ġid kollu li tana, u ngħidulu:

*Lilek tfaħħar, Mulej, il-ġemgħa ta' l-Appostli.*

Infahħruk, Mulej, għax permezz ta' l-Appostli għaddejt lilna l-mejda tal-Ġisem u d-Demm tiegħek,

- li bihom tgħajjixna u ssahħahna.

*Lilek tfaħħar, Mulej, il-ġemgħa ta' l-Appostli.*

Infahħruk, Mulej, għax l-Appostli hejjew għalina l-mejda tal-kelma tiegħek.

- li biha nimitlew bid-dawl u l-ferħ.

*Lilek tfaħħar, Mulej, il-ġemgħa ta' l-Appostli.*

Infahħruk, Mulej, għax fuq l-Appostli bnejt il-Knisja qaddisa tiegħek.

- li fiha lkoll ningħaqdu f' ġisem wieħed.

*Lilek tfaħħar, Mulej, il-ġemgħa ta' l-Appostli.*

Infahħruk, Mulej, għax bl-Appostli tajtna l-ħasil tal-Magħmudija u l-indiema,

- li bih nitnaddfu minn dnu biethna kollha.

*Lilek tfaħħar, Mulej, il-ġemgħa ta' l-Appostli.*

**Missierna**

## Talba

O Alla li tista' kolloxx, aghmel li ebda taqlib ma jcaqlaq lilna li inti bnejt fuq is-sisien qawwija tax-xhieda li tak l-appostlu San Pietru. B'Ibnek Ġesù Kristu Sidna, li mieghek jghix u jsaltan flimkien ma' l-Ispirtu s-Santu, Alla, ghal dejjem ta' dejjem. Ammen.

## Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## IT-TALB TA' NOFS IL-JUM

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

*Salmodija tas-Sibt tat-II gimgha*

## Fid-Disgha ta' filghodu

## INNU

Spirtu s-Santu, li int Alla  
wieħed mal-Missier u l-Iben,  
ejja xxerred gewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lejk it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

## **F'Nofsinhar**

### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjed,  
għib is-sliem tassew fi qlubna.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun hlas ta' mewt qaddisa.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant. 1** Il-Mulej jgħid: Is-smewwiet u l-art jgħaddu, imma kliemi ma jgħaddix.



## Salm 118 (119):81-88

### XI (Kof)

Ninfena bix-xewqa tas-salvazzjoni tiegħek; \*  
jien nittama fil-kelma tiegħek.  
Għejew għajnejja jistennew il-wegħda tiegħek; \*  
u jien nistaqsi: "Meta se tfarraġni?"

Sirt qisni ġild imnixxef fid-duħħan; \*  
imma ma nsejtx il-kmandamenti tiegħek.  
Kem m se jdum jistenna l-qaddej tiegħek? \*  
Meta se tagħmel haqq minn dawk li jhabbtuni?  
Haffru l-kburin hofra għalija, \*  
dawk li ma jimxux skond il-liġi tiegħek.  
Sewwa huma l-kmandamenti tiegħek kollha; \*  
għinni int, meta bil-qerq iħabbtuni.

Għal ftit ma qerdunx minn din l-art; \*  
imma jien ma hallejtx il-preċetti tiegħek.  
Fit-tjieba tiegħek agħtini l-ħajja; \*  
u jiena nħares il-preċetti ta' fommok.

Glorja.

**Ant. 1** Il-Mulej jgħid: Is-smewwiet u l-art jgħaddu, imma kliemi ma jgħaddix. **Ant. 2** Mulej, int sirt kenn għalija, torri qawwi quddiem l-għadu.

### Salm 60 (61)

Isma', o Alla, l-għajta tiegħi, \*  
agħti widen għat-talba tiegħi.  
Minn truf l-art lilek insejjaħ, \*  
meta nkun qalbi maqtugħa;  
minn hemm inti mexxini \*  
lejn il-fortizza fuq l-għolja.

Għax int sirt kenn għalija, \*  
torri qawwi quddiem l-għadu.

M'hux li kont ngħix f'għamartek għal dejjem, \*  
nistkenn għas-satra ta' gwenħajk!  
Għax int, o Alla, smajt il-wegħda tiegħi, \*  
u tajtni l-wirt ta' min iqim lil ismek.

Lis-sultan kattarlu ż-żmien ta' ħajtu; \*  
ikunu snin ħajtu minn nisel għal nisel.  
Isaltan quddiem Alla għal dejjem. \*  
Aghmel li jharsuh it-tjieba u l-fedeltà.

Hekk infahħhar ismek għal dejjem, \*  
jien u nrodd kuljum il-wegħdiet tiegħi.  
Glorja.

**Ant. 2** Mulej, int sirt kenn għalija, torri qawwi quddiem l-għadu.

**Ant. 3** Mill-biża ta' l-għadu ħarisli ħajti, Mulej.

### **Salm 63 (64)**

Isma', o Alla, lehen it-tnehid tiegħi; \*  
mill-biża' ta' l-għadu ħarisli ħajti.  
Aħbini mill-konfoffa tal-ħziena, \*  
mit-tixwix ta' dawk li jagħmlu l-ħażen,  
dawk li jsinnu bħal sejf ilsienhom, \*  
jitfgħu kliem iebes bħal vleġeġ,  
biex mill-moħba jolqtu 'l min hu bla ħtija, \*  
jolqtuh għal għarrieda, bla biża' ta' xejn.  
Moħħhom shiħ fil-ħsieb ħażin tagħhom, †  
jiftiehm u kif jonsbu bil-moħbi, \*  
u jgħidu: "Min se jarana?"  
Ifittxu l-ħażen, †  
ifasslu pjan maħsub sewwa. \*  
Min jifhem moħħ u qalb il-bniedem!

Imma Alla bil-vleġeġ jolqothom; \*  
f'daqqa waħda jimtlew kollhom griegħi.  
Minħabba lsienhom isiru ħerba; \*  
kull min jarahom iħarrek rasu.  
U lkoll jimtlew bil-biża' ta' Alla,  
u għemilu jxandru, \*  
u jifhm u sewwa kull ma għamel.

Jifrah il-gust fil-Mulej u fih jistkenn; \*  
jiftahru dawk kollha ta' qalbhom safja.  
Glorja.

**Ant. 3** Mill-biża ta' l-għadu ħarisli ħajti, Mulej.

**Fid-Disgha ta' filghodu**

**LEZZJONI QASIRA** *Iż 22:22*

Inqiegħed fuq spallejh il-muftieħ tad-dar ta' David: jiftaħ, u ħadd ma jagħlaq; jagħlaq, u ħadd ma jiftaħ.

**V/.** Ma' l-art kollha jasal leħinhom.

**R/.** Mad-dinja kollha jinxtered kliemhom.

**F'Nofsinhar**

**LEZZJONI QASIRA**

**1 Piet 5:1-2a**

Nitlob lill-presbiteri li hemm fostkom, bħala presbiteru jien ukoll u xhud tat-tbatijiet ta' Kristu, u bħala wieħed li għandu sehem mis-sebħ li għad irid jidher: irgħu l-merħla ta' Alla li hi f'idejkom.

**V/.** Huma ħarsu l-preċetti ta' Alla.

**R/.** U l-kmandamenti tiegħu.

**Fit-Tlieta ta' wara nofsinhar**

**LEZZJONI QASIRA** **2 Piet 1:16**

Aħna ma konniex qegħdin nibnu fuq ħrejjeġ maħluqa minn moħħna meta għarrafniekom dwar is-setgħa ta' Sidna Ġesù Kristu u dwar il-miġja tiegħu: rajna b'għajnejna aħna stess il-kobor tiegħu.

**V/.** Ifirħu u ithennew.

**R/.** Għax ismijietkom miktuba is-smewwiet.

## **Talba**

O Alla li tista' kollox, agħmel li ebda taqlib ma jcaqlaq lilna li inti bnejt fuq is-sisien qawwija tax-xhieda li tak l-appostlu San Pietru. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.